

नेपाल सरकार

वाणिज्य तथा आपूर्ति मन्त्रालयको सूचना

एल.पि. ग्याँसको रातो र नीलो रङको सिलिण्डरको प्रयोग र वितरण

सम्बन्धी आदेश, २०६९

आवश्यक पदार्थ नियन्त्रण (अधिकार) ऐन, २०१७ को दफा ३ र ८ ले दिएको अधिकार प्रयोग गरी नेपाल सरकारले रातो र नीलो रङको एल.पि. ग्याँस सिलिण्डरको प्रयोग र वितरण सम्बन्धमा देहायको आदेश जारी गरेको छ ।

१. संक्षिप्त नाम र प्रारम्भ : (१) यस आदेशको नाम “एल.पि. ग्याँसको रातो र नीलो रङको सिलिण्डरको प्रयोग र वितरण सम्बन्धी आदेश, २०६९” रहेको छ ।

(२) यो आदेश तुरुन्त प्रारम्भ हुनेछ ।

२. परिभाषा : विषय वा प्रसंगले अर्को अर्थ नलागेमा यस आदेशमा,-

(क) “आदेश” भन्नाले एल.पि. ग्याँसको रातो र नीलो रङको सिलिण्डरको प्रयोग र वितरण सम्बन्धी आदेश, २०६९ सम्भन्नु पर्छ ।

(ख) “निगम” भन्नाले नेपाल आयल निगम लिमिटेड सम्भन्नु पर्छ ।

(ग) “ग्याँस” भन्नाले तरलीकृत पेट्रोलियम (एल.पि.) ग्याँस सम्भन्नु पर्छ ।

(घ) “उपभोक्ता” भन्नाले ग्याँस भरिएका रातो र नीलो रङका सिलिण्डर खरिद गरी प्रयोग गर्ने व्यक्ति सम्भन्नु पर्छ र सो शब्दले घरायसी र व्यावसायिक प्रयोजनको लागि ग्याँस प्रयोग गर्ने उपभोक्ता समेतलाई जनाउँछ ।

(ङ) “परिवार” भन्नाले चार जनासम्म सदस्य रहेको एल.पि. ग्याँस प्रयोग गर्ने उपभोक्ताको परिवार सम्भन्नु पर्छ र

सो शब्दले आफ्नो घर वा डेरामा बसी ग्याँसको उपभोग गर्ने सम्बन्धमा उपभोक्ता स्वयम्ले घोषणा गरेको परिवार समेतलाई जनाउँछ ।

(च) “सिलिण्डर” भन्नाले गुणस्तर परिषद्बाट प्रमाणित एल.पि. ग्याँस स्टोर गर्ने गुणस्तरयुक्त रातो वा नीलो रङको ५, १४.२, १९ र ५० के.जी.को भाँडो सम्झनु पर्छ ।

(छ) “ग्याँस सिलिण्डर भल्भ” भन्नाले सिलिण्डरमा फिट गरिएको भल्भ सम्झनु पर्छ ।

(ज) “सिल” भन्नाले ग्याँस भरे पश्चात सिलिण्डरलाई बन्द गर्न प्रयोग गरिएको सिलिण्डरको भल्भ माथिको बिको सम्झनु पर्छ ।

(झ) “विनियमावली” भन्नाले नेपाल आयल निगम लिमिटेड, एल.पि. ग्याँस विनियमावली, २०६५ सम्झनु पर्छ ।

(ञ) “उद्योग” भन्नाले प्रचलित कानून बमोजिम दर्ता भएको ग्याँस उद्योग सम्झनु पर्छ ।

(ट) “बिक्रेता” भन्नाले ग्याँस उद्योगले उपभोक्तालाई ग्याँस बिक्री वितरण गर्न तोकिएको मापदण्ड पूरा गरी नियुक्त भएका व्यक्ति वा फर्म सम्झनु पर्छ ।

(ठ) “सेफ्टी क्याप” भन्नाले ग्याँस लिक् हुनबाट सुरक्षित राख्न ग्याँस सिलिण्डरको भल्भमा प्रयोग हुने क्याप सम्झनु पर्छ ।

(ड) “विभाग” भन्नाले वाणिज्य तथा आपूर्ति व्यवस्थापन विभाग सम्झनु पर्छ ।

(ढ) “अनुदान” भन्नाले घरायसी प्रयोजनको लागि रातो रङको सिलिण्डरमा एल.पि. ग्याँस प्रयोग गर्ने परिवारलाई बिक्री मूल्यमा दिइने छुट सम्झनु पर्छ ।

(ण) “बैंक वा वित्तीय संस्था वा निकाय” भन्नाले उपभोक्ताले घरायसी प्रयोजनको लागि रातो रङको ग्याँस सिलिण्डर प्रयोग गर्दा पाउने अनुदान रकम फिर्ता लिन निगमद्वारा तोकिएको बैंक वा वित्तीय संस्था वा निकाय सम्झनु पर्छ ।

खण्ड ६२ संख्या ४८ नेपाल राजपत्र भाग ३ मिति २०६९।११।१४

(त) “घरायसी प्रयोजनको ग्याँस” भन्नाले खाना पकाउनको लागि घरमा प्रयोग हुने घरायसी प्रयोजनको ग्याँस सम्झनु पर्छ ।

(थ) “व्यावसायिक प्रयोजनको ग्याँस” भन्नाले खाना पकाउनको लागि घरमा प्रयोग हुने बाहेक अन्य प्रयोजनमा प्रयोग हुने ग्याँस सम्झनु पर्छ ।

३. **उपभोक्ता कार्डको व्यवस्था :** उपभोक्ताले एल.पि. ग्याँस उपभोक्ता कार्ड बनाउन तोकिएको ढाँचा अनुसारको विवरण सहित आवेदन फाराम भरेर आफूलाई पायक पर्ने एल.पि. ग्याँस बिक्रेता समक्ष पेश गर्नु पर्नेछ र सम्बन्धित निकायबाट प्रमाणित भएको ग्याँस उपभोक्ता कार्ड सोही ग्याँस बिक्रेता मार्फत प्राप्त हुनेछ ।

४. **घरायसी प्रयोजनको रातो रङको सिलिण्डरको ग्याँस बिक्री बितरण सम्बन्धी**

व्यवस्था : (१) नेपाल सरकारले मासिक रुपमा एक परिवारलाई घरायसी प्रयोजनको लागि रातो रङको १४.२ के.जी. को एक सिलिण्डरमा तोकिएको रकम अनुदान दिनेछ ।

(२) उपदफा (१) बमोजिमको अनुदानको रकम निगमले सूचना प्रकाशन गरी तोकेको बैंक वा वित्तीय संस्था वा निकायबाट फिर्ता हुनेछ ।

(३) उपभोक्ताले घरायसी प्रयोजनका लागि खरिद गरेको रातो रङको सिलिण्डरको ग्याँसको उपभोक्ता कार्ड र ग्याँस खरिद गरेको बिलको आधारमा बैंक वा वित्तीय संस्था वा निकायबाट अनुदान पाउनेछ ।

(४) उपभोक्ताले ग्याँस खरिद गरेको मितिले साठी दिनभित्र अनुदान रकम पाउन तोकिएको बैंक वा वित्तीय संस्था वा निकायमा ग्याँस उपभोक्ता कार्ड र बिल सहित राहत माग गर्नु पर्नेछ । सोको आधारमा सम्बन्धित बैंक वा वित्तीय संस्था वा निकायले तुरुन्त अनुदान रकम उपलब्ध गराउनु पर्नेछ ।

(५) अनुदान वापतको रकम नगद भुक्तानी गर्ने वा बैंक खातामा जम्मा गर्ने व्यवस्था निगमले मिलाउनेछ ।

५. **नीलो रङको सिलिण्डरको ग्याँस बिक्री बितरण सम्बन्धी व्यवस्था :**

घरायसी प्रयोजन बाहेक अन्य प्रयोजनको लागि कानून बमोजिम दर्ता

खण्ड ६२ संख्या ४८ नेपाल राजपत्र भाग ३ मिति २०६९।११।१४

भएका वा नभएका होटल, मोटल, रेष्टुरेण्ट, लज, पार्टी प्यालेस, कैटरिङ व्यवसाय, उद्योग, सवारी साधन, शिक्षण संस्था, सरकारी कार्यालय, गैरसरकारी संघसंस्था, कुटनैतिक नियोग, विदेशी नागरिक लगायत एल.पि. ग्याँस प्रयोग गर्ने सबै उपभोक्ताको प्रयोगको लागि १४.२, १९ र ५० के.जी. क्षमताको नीलो रङको सिलिण्डर प्रयोगमा ल्याइनेछ ।

६. **एल. पि. ग्याँस अनुदान सम्बन्धी व्यवस्था :** घरायसी प्रयोजनको लागि प्रयोग हुने ग्याँसमा नेपाल सरकारले तोकिएको मूल्यमा अनुदान रकम निगमलाई उपलब्ध गराइनेछ ।

७. **विवरण उपलब्ध गराउनु पर्ने :** (१) बैंक वा वित्तीय संस्था वा निकायले उपभोक्तालाई उपलब्ध गराएको अनुदानको विवरण मासिक रुपमा निगममा उपलब्ध गराउनु पर्नेछ ।

(२) उपदफा (१) बमोजिम पेश हुने विवरण निगमले तोके बमोजिम हुनेछ ।

८. **एल.पि. ग्याँस बिक्री वितरणको अनुगमन एवं नियमन सम्बन्धी व्यवस्था :** (१) यस आदेश बमोजिम एल.पि. ग्याँसको भण्डारण, ढुवानी तथा बिक्री वितरणको अनुगमन एवं नियमन विभागले गर्नेछ ।

(२) उपदफा (१) को प्रयोजनका लागि विभागले यस आदेशमा अन्यत्र लेखिएको काम कारवाहीको अतिरिक्त देहायका विषयमा अनुगमन तथा नियमन गर्नेछ :-

- (क) एल.पि. ग्याँसको कारोवार एवं आपूर्तिको अनुगमन तथा निरीक्षण गर्ने,
- (ख) अनुमति प्राप्त व्यक्ति, डिलर वा खुद्रा विक्रेताले यस आदेश बमोजिम कुनै काम कारवाही गरे नगरेको हेर्ने,
- (ग) यो आदेशको कार्यान्वयन गर्न आवश्यक अन्य कार्य गर्ने ।

९. **मूल्य निर्धारण सम्बन्धी व्यवस्था :** (१) रातो र नीलो रङको ग्याँस सिलिण्डरको बिक्री मूल्य एकल हुनेछ ।

खण्ड ६२ संख्या ४८ नेपाल राजपत्र भाग ३ मिति २०६९।११।१४

(२) उपदफा (१) बमोजिमको बिक्री मूल्य समय समयमा निगमले निर्धारण गरे बमोजिम हुनेछ।

१०. एल.पि. ग्याँसको मापदण्ड तथा गुणस्तर सम्बन्धी व्यवस्था : (१)

नेपालमा आयात हुने एल.पि. ग्याँसको गुणस्तर नेपाल गुणस्तर तथा नापतौल विभागले तोकेको मापदण्ड बमोजिम हुनु पर्नेछ।

(२) उपदफा (१) बमोजिमको गुणस्तर नभएको एल.पि. ग्याँस आपूर्ति गरेको पाइएमा गुणस्तर तथा नापतौल विभागले त्यस्ता ग्याँस तथा सिलिण्डर जफत गरी वातावरणलाई प्रतिकूल प्रभाव नपर्ने गरी नष्ट गर्नु पर्नेछ। यसरी नष्ट गर्दा लाग्ने खर्च सम्बन्धित ग्याँस कारोबार गर्ने व्यक्ति, डिलर, बिक्रेता वा उद्योगले व्यहोर्नु पर्नेछ।

११. सुरक्षा व्यवस्था : (१) प्रचलित ऐन, नियम र विनियमावलीले तोकेको सुरक्षा सम्बन्धी मापदण्ड सम्बन्धित सबै पक्षहरूले पालना गर्नु पर्नेछ।

(२) ग्याँस सिलिण्डरको सुरक्षा सम्बन्धमा उद्योगी तथा बिक्रेताले समय समयमा उपभोक्तालाई शिक्षित गराउनु पर्नेछ।

(३) ग्याँस सिलिण्डर आचार संहिता नेपाल गुणस्तर ३७६ पालना गर्नु सम्बन्धित सबैको कर्तव्य हुनेछ।

(४) उपभोक्ता, बिक्रेता एवं उद्योगीहरूले सुरक्षालाई पहिलो प्राथमिकता दिनु पर्नेछ।

१२. उपभोक्ताको दायित्व : एल.पि. ग्याँस सिलिण्डरको उपयोग गर्ने उपभोक्ताको दायित्व देहाय अनुसार हुनेछ :-

- (क) आफ्नो परिवार संख्या र उपभोग हुने ग्याँसको विवरण भरी आবেदन फारमका साथ नागरिकताको प्रमाण पत्र र पासपोर्ट साईजको फोटो दुई थान संलग्न गरी आफू नजिकको ग्याँस बिक्रेता समक्ष पेश गरी ग्याँस उपभोक्ता कार्ड लिने,
- (ख) सेफ्टी क्याप नभएको र सिल टुटेको सिलिण्डर खरिद नगर्ने,

- (ग) एल.पि. ग्याँसको सुरक्षित उपभोग सम्बन्धमा आवश्यक पर्ने जानकारीहरु सम्बन्धित ग्याँस उद्योग, बिक्रेता वा अन्य श्रोतबाट हासिल गरी सुरक्षित तवरबाट ग्याँसको प्रयोग गर्ने,
- (घ) उपभोक्ता डेरावाला भई डेरा सर्नु परेमा सोको जानकारी नजिकको आफ्नो डिलरलाई दिई आफू सरी गएको नजिकको बिक्रेता कहाँ निवेदन दिने,
- (ङ) अनुदानको ग्याँसको अपचलन गर्न नहुने तथा अनुदान नपाउने ग्याँस सिलिण्डरमा ग्याँस ट्रान्सफर नगर्ने,
- (च) उपभोक्ताले अनुदान प्राप्त गर्न ग्याँस खरिद गर्ने बिक्रेताबाट रीत पूर्वकको खरिद बिल अनिवार्य रुपमा लिने,
- (छ) अनुदान रकम प्राप्त गर्न ग्याँस उपभोक्ताले गलत र नक्कली बिल पेश गर्न नहुने,
- (ज) कुनै उद्योग वा बिक्रेताबाट भएको अनुचित कार्य वा कृत्रिम अभावको जानकारी विभाग तथा निगमलाई दिने,
- (झ) चार जनासम्मको परिवारले एउटा मात्र ग्याँस उपभोक्ता कार्डको सुविधा पाउने हुँदा सो भन्दा बढी कार्ड नलिने,
- (ञ) समय समयमा ग्याँसको उपभोग सम्बन्धमा अनुगमनमा आउने सरकारी टोलीलाई सघाउने,
- (ट) एल.पि. ग्याँसको सिलिण्डरबाट कुनै जोखिम पुगेमा वा पुग्न जाने देखिएमा तुरुन्त सम्बन्धित ग्याँस बिक्रेता एवं उद्योगीलाई जानकारी गराउने,
- (ठ) ग्याँसको तौल कम भएमा सम्बन्धित निकायमा जानकारी दिने ।

१३. ग्याँस बिक्रेताको दायित्व : ग्याँस बिक्रेताको दायित्व देहाय बमोजिम हुनेछ :-

खण्ड ६२ संख्या ४८ नेपाल राजपत्र भाग ३ मिति २०६९।११।१४

- (क) मापदण्ड पूरा गरेका र प्रमाणीकरण भएका ग्याँस बिक्रेताहरुले मात्र ग्याँस बिक्री गर्ने,
- (ख) ग्याँस सिलिण्डरको बिक्री मूल्य सूची सूचना पाटीमा टाँस्ने,
- (ग) ग्याँस खरिद बिक्री सम्बन्धी हरेक दिनको बिल बिजक दुरुस्त राख्ने,
- (घ) रातो र नीलो सिलिण्डरको खरिद र स्टकको बिक्री विवरण दुरुस्त राख्ने,
- (ङ) घरायसी प्रयोजनको ग्याँसको सम्बन्धमा उपभोक्ता कार्ड भरेर मात्र ग्याँस बिक्री गर्ने,
- (च) सिल नभएको, सिल टुटेको र ग्याँस चुहिएको अवस्थाको सिलिण्डर बिक्री वितरण नगर्ने र ग्याँस उद्योगसंग त्यस्तो सिलिण्डर नलिने,
- (छ) एक रडको ग्याँसको सिलिण्डर अर्को रडको सिलिण्डर मा अथवा एक सिलिण्डरबाट अर्को सिलिण्डरमा ग्याँस नभर्ने,
- (ज) तौल मेसिन राखी ग्याँस सिलिण्डरको तौल एकीन गरी उपभोक्तालाई बिक्री वितरण गर्ने,
- (झ) घरायसी तथा व्यावसायिक प्रयोजनमा बिक्री वितरण भएको ग्याँस सिलिण्डरको अभिलेख छुट्टा छुट्टै अद्यावधिक रुपमा राखी मासिक रुपमा बिक्री वितरणको विवरण निगममा पेश गर्ने,
- (ञ) उपभोक्तासँग बढी मूल्य लिई अर्को उद्योगको ग्याँस सिलिण्डर नसाट्ने,
- (ट) उपभोक्ताले सिलिण्डरको सुरक्षा सम्बन्धमा गुनासो गरेमा तत्काल सोको प्राविधिक समाधान गरी क्षती न्यूनीकरण गर्न सहयोग गर्ने,
- (ठ) प्रत्येक बिक्रेताले आफ्नो उपभोक्ताले रातो र नीलो रडको सिलिण्डरको ग्याँस के कसरी प्रयोग गरी रहेको

६८९

(७८)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

- छ सोको नियमित अनुगमन गरी सुरक्षा सम्बन्धी कमी कमजोरी सच्याउने,
- (ड) ग्याँसको कारोवार सम्बन्धमा निगमले जारी गरेको निर्देशिका, कार्यविधी, मापदण्ड तथा ग्याँस विनियमावलीले उल्लेख गरेको शर्तको अधिनमा रही ग्याँस बिक्री स्थलको संचालन गर्ने,
- (ढ) ग्याँस सिलिण्डरको तौल कम भएको पाइएमा सम्बन्धित उद्योग वा सम्बन्धित निकायमा तुरुन्त खबर गर्ने ।

१४. ग्याँस उद्योगको दायित्व : एल.पि. ग्याँस उद्योगको दायित्व देहाय बमोजिम हुनेछ :-

- (क) मापदण्ड पुरा गरेका र प्रमाणीकरण भएका एल.पि. ग्याँस बिक्रेता मार्फत घरायसी प्रयोजनको लागि रातो रङ्ग र व्यावसायिक प्रयोगको लागि नीलो रङको सिलिण्डर मा एल.पी. ग्याँस बिक्री गर्ने,
- (ख) आफूसँग आवद्ध बिक्रेताहरूको विवरण सर्वसाधारणको जानकारीको लागि प्रकाशन गरी सो को जानकारी विभाग र निगमलाई दिने,
- (ग) घरायसी तथा व्यावसायिक प्रयोजनमा बिक्री वितरण भएको ग्याँस सिलिण्डरको रेकर्ड अद्यावधिक रुपमा र ाखी मासिक रुपमा बिक्री वितरणको विवरण निगममा पेश गर्ने,
- (घ) ग्याँस सिलिण्डर फिलिड गर्दा स्वचालित उपकरण (Automation Machine) बाट गर्ने,
- (ङ) उपभोक्ताले सिलिण्डरको धरौटी वापत राखेको रकम फिर्ता लिन चाहेमा तुरुन्त फिर्ता दिने,
- (च) एल.पि. ग्याँस उद्योगले नीलो र रातो रङको सिलिण्डर को सिरियल नम्बर सहितको अभिलेख दुरुस्त राख्ने,
- (छ) हाइड्रोलिक परिक्षण भएको, सेफ्टी क्याप र सिल भएको ग्याँस सिलिण्डर मात्र प्रयोगमा ल्याउने,

खण्ड ६२ संख्या ४८ नेपाल राजपत्र भाग ३ मिति २०६९/११/१४

- (ज) उपभोक्तालाई नयाँ सिलिण्डर बिक्री गर्दा धरौटी वापतको रसिद अनिवार्य रुपमा जारी गर्ने र सोको अभिलेख अनिवार्य रुपमा सुरक्षित राख्ने,
- (झ) ग्याँस सिलिण्डर बिक्री गर्दा बिक्रेता मार्फत बिक्री गर्ने,
- (ञ) उपभोक्ताले सिलिण्डरको सुरक्षा सम्बन्धमा गुनासो गरेमा तुरुन्त सच्याउने,
- (ट) धनजनको सुरक्षाको लागि तेस्रो पक्ष बीमाको व्यवस्था गर्ने,
- (ठ) कुनै कारणवस अन्य उद्योगको नीलो वा रातो रङको सिलिण्डर भर्नु पर्ने भएमा निगमको पूर्व स्वीकृति लिने,
- (ड) रङ खुइलिएको सिलिण्डर प्रयोग नगर्ने ।

१५. उजुरी गर्न सक्ने : (१) एल.पि. ग्याँसको कारोवारमा गुणस्तर, परिमाण वा मापदण्ड पूरा नगरी वा यस आदेश विपरीत कार्य गरी उपभोक्तालाई हानी नोक्सानी पुऱ्याएमा मर्का पर्ने उपभोक्ताले उजुरी दिन सक्नेछन् ।

(२) उपदफा (१) बमोजिमको उजुरी दिने निकाय वा अधिकारीका सम्बन्धमा प्रचलित नेपाल कानूनमा छुट्टै व्यवस्था भएकोमा सोही बमोजिम र त्यस्तो व्यवस्था नभएकोमा विभागमा उजुरी दिन सकिनेछ ।

१६. प्रचलित कानून बमोजिम हुने : प्रचलित कानूनमा यस सम्बन्धमा छुट्टै व्यवस्था भएकोमा सोही बमोजिम र अन्यमा यस आदेश बमोजिम हुनेछ ।

१७. वाधा अड्काउ फुकाउने अधिकार : यस आदेशको कार्यान्वयनमा देखापरेको कठिनाई हटाउन वा तत्काल वाधा अड्काउ परेमा नेपाल सरकार, वाणिज्य तथा आपूर्ति मन्त्रालयले त्यस्तो वाधा अड्काउ फुकाउन सक्नेछ ।

आज्ञाले,
लालमणि जोशी
नेपाल सरकारको सचिव

भाग ५

नेपाल सरकार

गृह मन्त्रालयको सूचना

नेपाल सरकार, मन्त्रिपरिषदको मिति २०६९/१०/१२ को निर्णयानुसार स्वीकृत राष्ट्रपति लगायत राष्ट्रिय जीवनका विभिन्न क्षेत्रमा रहेका महानुभावहरुको मर्यादाक्रम सर्वसाधारणको जानकारीको लागि प्रकाशन गरिएको छ ।

मर्यादाक्रम

१.	राष्ट्रपति
२.	उप-राष्ट्रपति
३.	प्रधानमन्त्री
४.	प्रधान न्यायाधीश
५.	संविधानसभाका अध्यक्ष / व्यवस्थापिका संसदका सभामुख
६.	पूर्व राष्ट्रपति, उप-प्रधानमन्त्री
७.	मन्त्री, व्यवस्थापिका संसदका विपक्षी दलका नेता, पूर्व उपराष्ट्रपति, पूर्व प्रधानमन्त्री, पूर्व प्रधान न्यायाधीश, व्यवस्थापिका संसदका उपसभामुख, संविधानसभाका उपाध्यक्ष, पूर्व सभामुख
८.	राज्य मन्त्री, संविधानसभा / व्यवस्थापिका संसदका विभिन्न समितिका सभापति / अध्यक्ष
९.	राष्ट्रिय योजना आयोगका उपाध्यक्ष, प्रज्ञा प्रतिष्ठानहरुका कुलपति
१०.	सर्वोच्च अदालतका न्यायाधीश, न्यायपरिषदका सदस्य
११.	सहायक मन्त्री
१२.	संविधानसभा / व्यवस्थापिका संसदका सदस्य
१३.	संवैधानिक निकायका प्रमुख, महान्यायाधिवक्ता, नेपाल सरकारका मुख्य सचिव, प्रधान सेनापति, संविधानसभा / व्यवस्थापिका संसदका महासचिव
१४.	पुनरावेदन अदालतका मुख्य न्यायाधीश, राष्ट्रिय योजना आयोगका सदस्य, संवैधानिक निकायका पदाधिकारी, नेपाल राष्ट्र बैंकका गर्भनर, प्रज्ञा प्रतिष्ठानहरुका उपकुलपति, विश्वविद्यालयका उपकुलपति
१५.	नेपाल सरकारका सचिव, नेपाल सरकारका विशिष्ट श्रेणीका कर्मचारी, नेपालस्थित विदेशी राजदूत, सार्कका महासचिव, नेपाली राजदूत, सर्वोच्च अदालतका रजिष्ट्रार, नायब महान्यायाधिवक्ता, पुनरावेदन अदालतका न्यायाधीश
१६.	रथी, प्रहरी महानिरीक्षक, सशस्त्र प्रहरी महानिरीक्षक, मुख्य अनुसन्धान निर्देशक (राष्ट्रिय अनुसन्धान विभाग), नेपालस्थित संयुक्तराष्ट्र संघीय विकास कार्यक्रमका आवासीय संयोजक,
१७.	उपरथी, प्रहरी अतिरिक्त महानिरीक्षक, सशस्त्र प्रहरी अतिरिक्त महानिरीक्षक, राष्ट्रिय अनुसन्धान विभागका अतिरिक्त मुख्य अनुसन्धान निर्देशक
१८.	जिल्ला विकास समितिका सभापति (निर्वाचित), महानगरपालिकाका प्रमुख (निर्वाचित)
१९.	नेपाल सरकारका सह-सचिव, महानिर्देशक, उपमहानिर्देशक, जिल्ला न्यायाधीश, राजपत्रांकित

(८१)

आधिकारिकता मुद्रण विभागबाट प्रमाणित गरिएको छ। मिति २०७०/०१/०१

खण्ड ६२ संख्या ४८ नेपाल राजपत्र भाग ५ मिति २०६९/११/१४

	प्रथम श्रेणीका कर्मचारी, उप-महानगरपालिकाका प्रमुख (निर्वाचित), नगरपालिका प्रमुख, (निर्वाचित)
२०.	नेपालस्थित विदेशी कन्सल जनरल, नेपालस्थित अन्य अन्तर सरकारी संस्थाका प्रमुख
२१.	सहायक रथी, प्रहरी नायव महानिरीक्षक, सशस्त्र प्रहरी नायव महानिरीक्षक, राष्ट्रिय अनुसन्धान विभागका अनुसन्धान निर्देशक
२२.	महासेनानी, प्रहरी वरिष्ठ उपरीक्षक, सशस्त्र प्रहरी वरिष्ठ उपरीक्षक, राष्ट्रिय अनुसन्धान विभागका सह अनुसन्धान निर्देशक
२३.	नेपाल सरकारका उप-सचिव, निर्देशक, राजपत्रांकित द्वितीय श्रेणीका कर्मचारी
२४.	प्रमुख सेनानी, प्रहरी उपरीक्षक, सशस्त्र प्रहरी उपरीक्षक, राष्ट्रिय अनुसन्धान विभागका उप-अनुसन्धान निर्देशक
२५.	सेनानी, प्रहरी नायव उपरीक्षक, सशस्त्र प्रहरी नायव उपरीक्षक, राष्ट्रिय अनुसन्धान विभागका प्रमुख अनुसन्धान अधिकृत, गाँउ विकास समितिका अध्यक्ष, (निर्वाचित)
२६.	सह-सेनानी, नेपाल सरकारका शाखा अधिकृत, राजपत्रांकित तृतीय श्रेणीका कर्मचारी
२७.	उप-सेनानी, प्रहरी निरीक्षक, सशस्त्र प्रहरी निरीक्षक, राष्ट्रिय अनुसन्धान विभागका अनुसन्धान अधिकृत
२८.	सहायक सेनानी

द्रष्टव्यः

१. पदाधिकारीका पति वा पत्निलाई आमन्त्रण गरिएको औपचारिक समारोहमा निजहरूको मर्यादाक्रम सम्बन्धित पदाधिकारीको मर्यादाक्रम अनुसार नै कायम हुनेछ ।
२. एउटै क्रममा रहेका पदाधिकारीको मर्यादाक्रम यस मर्यादाक्रममा उल्लेख भएको क्रम अनुसार हुनेछ ।
३. नेपाल सरकारको सेवामा पदाधिकार रहेको नेपाली महावाणिज्यदूतको मर्यादाक्रम आफ्नो पदाधिकार अनुसारको हुनेछ ।
४. यस मर्यादाक्रममा उल्लेख नभएका महानुभावहरूलाई कुनै सरकारी निकायले कुनै समारोहमा सम्मिलित गराउनु पर्ने अवस्था परेमा वा मर्यादाक्रम निर्धारणका सम्बन्धमा कुनै द्विविधा उत्पन्न भएमा सम्बन्धित निकायले नेपालीको हकमा गृह मन्त्रालय र विदेशीको हकमा परराष्ट्र मन्त्रालयसंग सम्पर्क राखी कुन क्रममा राख्ने हो त्यसको जानकारी गृह मन्त्रालय, परराष्ट्र मन्त्रालय र प्रधानमन्त्री तथा मन्त्रिपरिषद्को कार्यालयलाई दिनु पर्नेछ ।

आजाले,

नवीनकुमार घिमिरे

नेपाल सरकारको सचिव

(५३)
आधिकारिकता मुद्रण विभागबाट प्रमाणित गरिएपछि मात्र लागु हुनेछ।